

Jaň

Category: Goşgular, Kitapcy
написано kitapcy | 24 января, 2025
Jaň JAŇ

Mekdepdäki jaň däl,
Ýok, başga ýerde,
Örän uly ýerde duran bir jaňdan
Soradylar: – Sesiň ýaman gaty-la,
Dünýäni doldurdyň bu elhenç ýaňdan.

Jaň diýdi: – Bilemok näme edýänim,
Ýene-de bir zady ymykly belle:
Tapawut ýok,
Kim ursa-da ýaňlanýan,
Iň esasam: akyldan boş bu kelle!

* * *

Bu gün başlygmyzyň öýi ala-ýaz,
Ortarada uly saçak ýazlypdyr.
Gaýnatma, palow bar,
Çekdirmen, çorba...
Diýmek, azyk meselesi çözlüpdür.

* * *

Orta barmaklary yüzükli hatyn
Äriniň ölümün diläp gezermiş.
Sen şeýle et, heley,
Çünkü Biribar
Aýalyň dilegin terse ýazarmış...

* * *

Ýalan bilen ýoldaş bolma,
Başarsaň, cyn, rasty gözle.
Duşmanyň özi tapylar,

Sen özüňe dosty gözle.

Süýji iýseň, süýjuni däl,
Ajyny dadany gözle.
Dellalyň özi tapylar,
Sen zanny adamy gözle!

• **GARANTGA**

Bakja ekinlerni gora sen diýip,
Bähbidi ir bahar sakçy goýdular.
Şagaldyr tilkiler gelmezi üçin
Gowja bir garantga ýasan diýdiler.

Bähbitde bakjadan başga bähbit ýok,
Derrewjik ýasandy bir garantgany.
Bakja ýetişýänçä goraldy meýdan,
Garantga-da tapdy özünde many.

Şeýle bolup,
Ynha, bir gün ýetişdi
Gawundyr garpyzlar – şerbetli-bally.
Şol günem sakçymyz maşynyn alyp,
Ýetişen bakjadan ýolmaga geldi.

Şagaldyr tilkiler gowy ekeni,
Olar ýaşyl bakja darap bilmedi.
Garantga ýat gözden gorady zady,
Emma sakçysyndan gorap bilmedi.

Nury BAÝRAMOW.

«Tokmak» žurnaly, 1990 ý. Goşgular